

چلتے کاروبار میں فی پیس کے حساب سے نفع طے کرنے کا حکم اور اس کا متبادل جائز طریقہ

تاریخ: 11-05-2023

ریفرنس نمبر: IEC-0005

کیا فرماتے ہیں علمائے کرام اس مسئلے کے بارے میں کہ زید کی ایک گارمنٹس فیکٹری (Garments Factory) ہے جس میں اس کا تقریباً دس ملین ریال (Ten million riyals) کا سرمایہ (Capital) لگا ہوا ہے۔ زید، بکر نامی انویسٹر (Investor) سے دو لاکھ ریال بطور انویسٹمنٹ (Investment) لیتا ہے۔ دونوں کے درمیان نفع کے متعلق یہ طے ہوتا ہے کہ فیکٹری میں بننے والے ہر اوکے پیس (Perfect Piece) پر بکر کو دو ریال نفع ملے گا اور جو پیس (Piece) ریجیکٹ (Reject) ہو جائیں گے ان پر کچھ بھی نفع نہیں ملے گا جبکہ نقصان کے متعلق دونوں کے درمیان کچھ طے نہیں ہوا۔ یہ بھی طے ہوا ہے کہ جب تک یہ انویسٹمنٹ (Investment) زید کے پاس رہے گی اسی طرح ڈیل چلتی رہے گی۔ سال یا دو سال بعد جب بھی انویسٹر اپنی رقم کی واپسی کا تقاضا کرے گا، اسے وہ رقم یعنی دو لاکھ ریال مکمل ادا کر دیے جائیں گے اور طے شدہ منافع ملنا اسی وقت سے بند ہو جائے گا۔ کیا اس طرح ڈیل کرنا شرعاً درست ہے؟ اگر درست نہیں ہے تو اس کا کوئی جائز حل بھی ارشاد فرمادیں۔

بِسْمِ اللّٰهِ الرَّحْمٰنِ الرَّحِیْمِ

الجواب بعون الملک الوہاب اللہم ہدایۃ الحق والصواب

سوال میں ذکر کیا گیا طریقہ شراکت داری (Partnership) نہیں بلکہ سود پر مشتمل ہے کیونکہ بکر نے زید کو اگرچہ انویسٹمنٹ (Investment) کے نام پر رقم دی ہے لیکن درحقیقت (In fact) وہ رقم زید پر قرض ہے کہ مکمل رقم واپس کرنا طے ہوا ہے۔ اسی قرض کی وجہ سے زید، بکر کو ہر پیس پر دو ریال کا نفع دے رہا ہے حالانکہ قرض پر مشروط (Conditional) نفع سود ہوتا ہے اور سود کا لین دین کرنا حرام و سخت گناہ ہے۔

لہذا ان دونوں پر لازم ہے کہ فوراً اس سودی معاہدے (Interest based contract) کو ختم کریں اور اللہ تعالیٰ سے توبہ کریں۔ بکر نے اب تک جو نفع لیا وہ اس کے لئے حلال نہیں، اس پر لازم ہے کہ وہ نفع بلانیتِ ثواب کسی شرعی فقیر کو صدقہ کر دے بلکہ بہتر ہے کہ زید کو واپس کر دے۔

مذکورہ انویسٹمنٹ کا ایک جائز طریقہ

اب اگر نئے سرے سے (Fresh) انویسٹمنٹ (Investment) کرنا چاہتے ہیں تو اس کے مختلف جائز طریقے ہو سکتے ہیں۔ ان میں سے ایک طریقہ یہ بھی ہے کہ بکر، زید کو رقم نہ دے بلکہ زید کو اپنے کام میں جو میٹیریل (Material) استعمال کرنے کی ضرورت پیش آتی ہے مثلاً دھاگہ وغیرہ۔ بکر مارکیٹ سے دو لاکھ ریال کا وہ سامان خرید کر اس پر قبضہ کر لے پھر اس سامان کو اپنا نفع (Profit) رکھ کر مثلاً ڈھائی لاکھ ریال کا زید کو ایک متعین مدت مثلاً چھ ماہ کے لئے ادھار پر بیچ دے۔ اب یہ سامان زید کی ملکیت ہو جائے گا اور جو بھی نفع حاصل ہو گا وہ سب زید کا ہی ہو گا البتہ جتنی قیمت میں اس نے بکر سے سامان خریدا ہے وہ رقم مثلاً ڈھائی لاکھ ریال مقررہ مدت میں ادا کرنا زید پر لازم ہو گا۔ بکر کو جب یہ رقم وصول ہو جائے اور وہ دوبارہ رقم لگا کر نفع حاصل کرنا چاہے تو پھر دوبارہ یہی طریقہ اختیار کرے۔ اس طریقے یعنی اصل قیمت مع نفع (Real Price with Profit) بتا کر بیچنے کو شرعی اصطلاح میں ”بیع مراحہ“ (Murabaha Contract) کہا جاتا ہے۔ اگر ابھی پوری رقم وصول نہیں ہوئی بلکہ کچھ رقم وصول ہوئی ہے اور اس وصول شدہ رقم کو دوبارہ کاروبار میں لگانا چاہتا ہے تو اسی طریقے سے لگا سکتا ہے۔

اگر بکر ہر مرتبہ کی خرید و فروخت خود نہیں کرنا چاہتا تو اس کا حل بھی موجود ہے کہ وہ اپنی جگہ کسی معتمد شخص کو اپنا نائب (Deputy) بنا دے جو اس کی دی ہوئی ہدایات کے مطابق ہر مرتبہ سامان خرید کر اپنے قبضے میں لے کر اوپر بیان کردہ طریقے کے مطابق زید کو فروخت کر دیا کرے۔

قرض کی تعریف بیان کرتے ہوئے حضرت علامہ علاؤ الدین حصکفی علیہ الرحمہ لکھتے ہیں: ”شرعاً: ماتعطیہ من مثلی لتتقاضا“ یعنی: شرعاً قرض وہ مثلی چیز ہے جو اس مقصد سے دی کہ اس کی مثل کا تقاضا کیا جائے گا۔

(درمختار، جلد 5، صفحہ 161، مطبوعہ بیروت)

فتح القدر میں ہے: ”فعسأ لا یخرج الا قدر المسمی فیکون اشتراط جمیع الربح لاحدھما علی ذلک التقدير و اشتراطہ لاحدھما یخرج العقد من الشركة الی قرض او بضاعة“ ترجمہ: ہو سکتا ہے کہ

جتنا نفع ایک کے لئے مقرر کیا ہے کل نفع اتنا ہی ہو، اس صورت میں یہ سارا نفع ایک شریک کے لئے مقرر کرنا ہوگا اور یہ عقد شرکت سے نکل کر قرض یا بضاعت میں چلا جائے گا۔

(فتح القدیر، جلد 6، صفحہ 183، مطبوعہ دارالفکر)

قرض پر مشروط نفع (Conditional Benefit) سود ہوتا ہے۔ چنانچہ حدیث پاک میں ہے: ”کل قرض جرم منفعة فهو وجه من وجوه الربا“ یعنی: ہر وہ قرض جس سے نفع حاصل کیا جائے وہ سود کی صورتوں میں سے ایک صورت ہے۔

(السنن الكبرى للبيهقي، جلد 5، صفحہ 573، مطبوعہ بيروت)

سود کے متعلق صحیح مسلم شریف میں حضرت جابر رضی اللہ عنہ سے روایت ہے: ”لعن رسول الله صلى الله عليه وسلم آكل الربا، ومؤكله، وكاتبه، وشاهديه“، وقال: ”هم سواء“ یعنی: رسول اللہ صلی اللہ علیہ وسلم نے سود کھانے والے، سود کھلانے والے، سود کی تحریر لکھنے والے اور سود کے گواہوں پر لعنت فرمائی ہے اور ارشاد فرمایا کہ یہ سب برابر ہیں۔

(صحیح مسلم، جلد 3، صفحہ 1219، مطبوعہ بيروت)

سیدی اعلیٰ حضرت، امام اہلسنت، مولانا شاہ امام احمد رضا خان علیہ رحمۃ الرحمن سے ایک سوال ہوا جس میں یہ الفاظ بھی موجود ہیں: ”اس وقت زید سے بکرنے کہا کہ اگر اس وقت پندرہ سو روپے دو تو میں لے لوں اور تجارت میں لگا دوں اور چار سال میں اگر روپیہ ادا ہوا تو منافع لوں گا“ تو آپ رحمۃ اللہ علیہ نے جواباً ارشاد فرمایا: ”صورت مستفسرہ میں وہ منافع قطعی سود اور حرام ہیں حدیث میں ہے: ”کل قرض جرم منفعة فهو ربا“ قرض سے جو نفع حاصل کیا جائے وہ سود ہے۔“

(فتاویٰ رضویہ، جلد 19، صفحہ 561، مطبوعہ رضا فاؤنڈیشن، لاہور)

امام اہلسنت اعلیٰ حضرت رحمۃ اللہ علیہ فتاویٰ رضویہ شریف میں سود اور دیگر مال حرام سے بری الذمہ ہونے سے متعلق فرماتے ہیں: ”جو مال رشوت یا تغنی یا چوری سے حاصل کیا، اس پر فرض ہے کہ جس جس سے لیا ان پر واپس کر دے، وہ نہ رہے ہوں ان کے ورثہ کو دے، پتانہ چلے تو فقیروں پر تصدق کرے، خرید و فروخت کسی کام

میں اُس مال کا لگانا حرام قطعی ہے۔ بغیر صورتِ مذکورہ کے کوئی طریقہ اس کے وبال سے سبکدوشی کا نہیں۔ یہی حکم سود وغیرہ عقودِ فاسدہ کا ہے فرق صرف اتنا ہے کہ یہاں جس سے لیا بالخصوص انہیں واپس کرنا فرض نہیں بلکہ اسے اختیار ہے کہ اسے واپس دے خواہ ابتداءً تصدق کر دے۔۔۔ ہاں جس سے لیا انہیں یا ان کے ورثہ کو دینا یہاں بھی اولیٰ ہے۔“
(فتاویٰ رضویہ، جلد 23، صفحہ 551، مطبوعہ رضافاؤنڈیشن لاہور)

مراجحہ کی تعریف بیان کرتے ہوئے صاحب ہدایہ امام ابو الحسن علی بن ابو بکر رحمۃ اللہ علیہ فرماتے ہیں:
”المرا بحة نقل ماملکہ بالعقد الأول بالثمن الأول مع زیادة ربح“ یعنی: پہلے عقد میں جتنے ثمن کے بدلے مال کا مالک ہوا، اس میں نفع کا اضافہ کر کے آگے منتقل کرنا مراجحہ ہے۔

(الهدایة، جلد 03، صفحہ 56، مطبوعہ بیروت)

واضح رہے کہ مارکیٹ سے سامان خریدنے کے بعد آگے بیچنے سے پہلے اس سامان پر قبضہ کرنا ضروری ہے۔ چنانچہ بہار شریعت میں ہے: ”بیع اگر منقولات کی قسم سے ہے تو بائع کا اُس پر قبضہ ہونا ضرور ہے، قبل قبضہ کے چیز بیچ دی بیع ناجائز ہے۔“

(بہار شریعت، جلد 2، صفحہ 625، مطبوعہ مکتبۃ المدینہ کراچی)

سودا اگر ادھار ہو تو قیمت ادا کرنے کی مدت طے ہونا بھی ضروری ہے۔ جیسا کہ بہار شریعت میں ہے: ”بیع میں کبھی ثمن حال ہوتا ہے یعنی فوراً دینا اور کبھی مؤجل یعنی اُس کی ادا کے لیے کوئی میعاد معین ذکر کر دی جائے، کیونکہ میعاد معین نہ ہوگی تو جھگڑا ہوگا۔“

(بہار شریعت، جلد 2، صفحہ 626، مطبوعہ مکتبۃ المدینہ کراچی)

وکیل بنانے سے متعلق بہار شریعت میں ہے: ”وکالت کے یہ معنی ہیں کہ جو تصرف خود کرتا، اُس میں دوسرے کو اپنے قائم مقام کر دینا۔“

(بہار شریعت، جلد 2، صفحہ 974، مطبوعہ مکتبۃ المدینہ کراچی)

واللہ اعلم عزوجل ورسوله اعلم صلی اللہ تعالیٰ علیہ وآلہ وسلم

کتبہ

ابو محمد مفتی علی اصغر عطاری مدنی

20 شوال المکرم 1444ھ / 11 مئی 2023ء